

>

Title: Need to release funds under Pradhan Mantri Gram Sadak Yojna (PMGSY) for construction of roads in Bhadohi Parliamentary Constituency, Uttar Pradesh.

**श्री गोरखनाथ पाण्डेय (भदोही):** महोदय, मैं आपके माध्यम से एक अति महत्वपूर्ण विषय पर सदन का ध्यान आकृष्ट करना चाहूंगा।

उत्तर प्रदेश में पिछले दो वर्षों से पी.एम.जी.एस.वाई. योजना के अंतर्गत जो धन जाना चाहिए, वह नहीं जा पा रहा है। इस बात को कई बार मेरे द्वारा इस सदन में उठाया गया, कई बार माननीय मंत्री जी के संज्ञान में लाया गया। यह प्रदेश देश का सबसे बड़ा प्रदेश है। विकास के कार्यों में सड़क सबसे महत्वपूर्ण अंग है, लेकिन जो गांवों को जोड़ने वाली सड़कें हैं, जो पी.एम.जी.एस.वाई. योजना के अंतर्गत बननी चाहिए थीं, उनकी सारी योजनाएं प्रदेश से प्रेषित की जा चुकी हैं, प्रदेश से सारी कार्रवाई की जा चुकी है, लेकिन बार-बार सदन में यह बात उठाने के बाद भी इस पर ध्यान नहीं दिया जा रहा है। मैं जिस क्षेत्र से आता हूं, वह ग्रामीण अंचल का भदोही क्षेत्र है। कालीन उद्योग वहां का प्रमुख उद्योग है, गांवों में कालीन उद्योग कुटीर की तरह चलता है, विदेशी बायर्स भी वहां आते हैं। जब वे उस जिले में, भदोही क्षेत्र में प्रवेश करते हैं, तो वहां की सड़कों को देखकर भारत की तस्वीर उन्हें नजर आती है। हम विकासशील देश बनने जा रहे हैं, गांवों को सड़क से जोड़ने की योजना बना रहे हैं, पी.एम.जी.एस.वाई. उसी का एक माध्यम है। यह बहुत ही महत्वपूर्ण मसला है, जो हमारे लोक सभा क्षेत्र के लिए ये सड़कें अभिशाप बन चुकी हैं। यह पूरे प्रदेश की समस्या है। मैं आपके माध्यम से कहना चाहूंगा कि पी.एम.जी.एस.वाई. का जो धन पिछले दो वर्षों से भारत सरकार उत्तर प्रदेश को नहीं भेज रही है, उसे तत्काल भेजा जाए और जो भेदभावपूर्ण कार्रवाई हो रही है, उसे रोक जाय। जहां केन्द्र सरकार से समर्थित सरकार है, वहां विशेष पैकेज दिया जा रहा है और जो राज्य विकास की दिशा में जाना चाहते हैं, जिनकी कुछ आवश्यक आवश्यकताएं हैं, उसे नजरअंदाज किया जा रहा है।

मैं आपके माध्यम से कहना चाहूंगा कि पी.एम.जी.एस.वाई. के रुके हुए धन को तत्काल प्रेषित कराएं ताकि वहां सड़कों के जो रुके हुए कार्य हैं, जो अभाव दिख रहा है, जो गड़बड़युक्त रास्ते हैं, जो सड़क बनी ही नहीं है, वहां काम कराया जा सके और प्रदेश का विकास हो सके।